



Rapport annwali dwar il-funzjonament tar-Registru ta' Trasparenza 2022

Ippreżentat mill-Bord tat-Tmexxija tar-Registru ta' Trasparenza

lill-

**Parlament Ewropew, lill-Kunsill tal-Unjoni Ewropea u lill-Kummissjoni
Ewropea**

Għandu jigi ppreżentat rapport annwali dwar il-funzjonament tar-Registru ta' Trasparenza lill-istituzzjonijiet firmatarji, f'konformità mal-Artikolu 13(3) tal-Ftehim Interistituzzjonali bejn il-Parlament Ewropew, il-Kunsill tal-Unjoni Ewropea u l-Kummissjoni Ewropea dwar registru obligatorju ta' trasparenza, iffirmat fl-20 ta' Mejju 2021.

Dan ir-rapport jistabbilixxi informazzjoni fattwali dwar ir-Registru ta' Trasparenza, il-kontenut tiegħu u kull bidla li tikkonċernah fl-2022. Huwa jirrapporta wkoll dwar il-miżuri ta' kundizzjonalità u ta' trasparenza komplementari, li huma fis-sehħ fl-istituzzjonijiet firmatarji fl-istess sena.

Kontenut

I. Sommarju Eżekuttiv	3
II. Introduzzjoni.....	3
1. Governanza.....	4
2. Implimentazzjoni tar-registru obligatorju	4
III. Mizuri ta' kundizzjonalità u ta' trasparenza komplementari.....	5
IV. Attivitàjiet tas-Segretarjat tar-Registru ta' Trasparenza.....	8
1. Monitoraġġ tal-kwalità tad- <i>data</i>	9
2. Servizz ta' helpdesk	10
3. Investigazzjonijiet.....	10
4. Laqgħa tal-Bord tat-Tmexxija tal-2022.....	12
5. Gwida u sensibilizzazzjoni	12
6. Żviluppi tekniċi	13
7. Awditu tal-QEA dwar il-lobbying tal-politika u l-proċess tat-teħid ta' deċiżjonijiet tal-UE 14	
V. Statistika.....	14
1. Żvilupp tar-Registru ta' Trasparenza	14
2. Interessi rappreżentati.....	15
3. <i>Data</i> ġeografika.....	17
4. Żjarat fis-sit web tar-Registru ta' Trasparenza	18
VI. Konkluzjonijiet.....	19

I. Sommarju Eżekuttiv

Is-sena 2022 kienet l-ewwel sena ta' implimentazzjoni sħiħa tar-Registru ta' Trasparenza obligatorju u sena attiva ħafna għar-registru l-ġdid. Wara l-perjodu ta' tranżizzjoni pprovdut lir-registranti biex jemendaw id-*data* tagħhom, il-monitoraġġ tal-kontenut tar-registru issa huwa ffukat fuq it-tipi ġodda ta' informazzjoni li jipprovdu l-applikanti u r-registranti.

It-tranżizzjoni għas-sistema l-ġdida tidher li wasslet għal żieda fl-użu tar-registru bħala għodda ta' informazzjoni u ta' referenza għall-attivitajiet ta' rappreżentanza tal-interessi fil-livell tal-UE. Dan jidher miż-żieda fl-applikazzjonijiet għar-registrazzjoni u ż-żieda fl-għadd ta' żjarat fis-sit web sena wara sena.

B'rizultat ta' dan, l-attivitajiet tas-Segretarjat tar-registru żdiedu, b'żieda (ta' 64 %) fl-għadd ta' talbiet diretti għall-assistenza tal-helpdesk u żieda fit-talbiet lis-Segretarjat biex jipparteċipa f'attivitajiet ta' sensibilizzazzjoni u avvenimenti mmirati lejn il-persunal u l-partijiet ikkonċernati. Huwa importanti li s-Segretarjat jkun wettaq livell oġġla ta' monitoraġġ immirat fuq ir-registranti (26 % aktar). Kien hemm ukoll żieda ċara fl-użu tal-għodda tal-ilmenti fl-2022 u għadd akbar ta' investigazzjonijiet proprji miftuħa mis-Segretarjat, li juru l-livell għoli ta' skrutinju tal-kontenut tal-bażi tad-*data*.

Dawn l-attivitajiet huma deskritti f'aktar dettall fir-rapport.

II. Introduzzjoni

Ir-Registru ta' Trasparenza huwa l-għodda ta' referenza mfassla għar-rappreżentanza tal-interessi fil-livell tal-UE. Huwa bażi tad-*data* stabbilita biex tipprovdi lill-pubbliku b'informazzjoni aġġornata dwar l-attivitajiet ta' rappreżentanza ta' gruppi ta' interess immirati biex jinfluwenzaw il-proċessi tat-tfassil tal-liġijiet u tal-implimentazzjoni tal-politika tal-istituzzjonijiet tal-UE. Dan jgħin biex jinżamm rekord ta' liema interessi qed jiġu rappreżentati lill-istituzzjonijiet, min qed jirrappreżentahom u f'isem min, liema fajls legiżlattivi huma mmirati u liema riżorsi huma ddedikati għall-attivitajiet relatati. Hija l-għodda ewlenija tal-UE għall-promozzjoni ta' rappreżentanza tal-interessi trasparenti u etika u biex jiżdiedu l-ftuħ u l-viżibbiltà tal-partiċipazzjoni tal-partijiet ikkonċernati u tas-soċjetà civili fil-proċess demokratiku tat-teħid tad-deċiżjonijiet tal-UE.

Il-Parlament Ewropew, il-Kunsill tal-Unjoni Ewropea u l-Kummissjoni Ewropea joperaw ir-Registru ta' Trasparenza b'mod kongunt, fuq il-bażi tal-Ftehim Interistituzzjonali (FII) adottat fl-2021¹. Il-FII jistabbilixxi Registru ta' Trasparenza obligatorju u jipprevedi li l-firmatarji jagħmlu r-registrazzjoni prekondizzjoni għal ċerti attivitajiet ewlenin ta' lobbying. Barra minn hekk, jistabbilixxi l-informazzjoni dettaljata li r-registranti huma meħtieġa jipprovdu fir-Registru ta' Trasparenza, kif ukoll kodiċi ta' kondotta li jridu jirrispettaw.

F'konformità mal-Artikolu 13 tal-FII, dan ir-rapport fih informazzjoni fattwali dwar ir-Registru ta' Trasparenza, il-kontenut tiegħu u kull bidla introdotta matul il-perjodu ta' rapportar. Huwa jipprovdi wkoll ħarsa generali lejn il-miżuri ta' kundizzjonalità u ta' trasparenza komplementari li bħalissa huma fis-seħħ fl-istituzzjonijiet firmatarji.

¹ Ftehim Interistituzzjonali tal-20 ta' Mejju 2021 bejn il-Parlament Ewropew, il-Kunsill tal-Unjoni Ewropea u l-Kummissjoni Ewropea dwar registru obligatorju ta' trasparenza, ĠU L 207, 11.6.2021, p. 1.

1. Governanza

Ir-Registru ta' Trasparenza għandu struttura ta' governanza f'żewġ livelli: Bord tat-Tmexxija li jipprova sorveljanza u direzzjoni ġenerali dwar ir-registru u Segretarjat inkarigat mill-ġestjoni ta' kuljum tiegħu.

Il-Bord tat-Tmexxija jiżgura l-implimentazzjoni ġenerali tal-FII. F'dan il-kuntest, huwa responsabbli biex jidentifika l-htigijiet u l-prijoritajiet għar-Registru ta' Trasparenza, jadotta r-rapport annwali dwar il-funzjonament tiegħu u jorog struzzjonijiet ġenerali lis-Segretarjat. Huwa għandu wkoll il-kompitu li jeżamina u li jiddeċiedi dwar kull talba għal rieżami tal-miżuri li jkunu ġew applikati mis-Segretarjat wara investigazzjoni.

Is-Segretarji Ġenerali tal-Parlament Ewropew, tal-Kunsill u tal-Kummissjoni flimkien jiffurmaw il-Bord tat-Tmexxija. Jiltaqgħu mill-anqas darba fis-sena u kull Segretarju Ġenerali jkollu l-presidenza għal mandat annwali. Is-Segretarju Ġenerali tal-Parlament Ewropew ippreseda l-Bord tat-Tmexxija fl-2022.

Is-Segretarjat joffri gwida dwar il-proċess ta' registrazzjoni lir-rappreżentanti ta' gruppi ta' interess, jimmonitorja u jivverifika l-eligibbiltà tal-applikazzjonijiet, u jwettaq kontrolli fuq il-kwalità tal-informazzjoni pprovduta mir-registranti. Huwa jittratta lmenti li jikkonċernaw ksur allegat tal-kodiċi ta' kondotta mir-registranti u jista' japplika miżuri fejn iqis li l-kodiċi ma ġiex osservat b'mod xieraq. Is-Segretarjat ihejji wkoll ir-rapport annwali u jorloq sensibilizzazzjoni dwar ir-Registru ta' Trasparenza (ara t-Taqsima IV).

Is-Segretarjat huwa magħmul minn persunal mit-tliet istituzzjonijiet firmatarji, li bħalissa jammonta għal 10 impjegati full-time. Huwa rrappreżentat fil-Bord tat-Tmexxija u fil-pubbliku minn Koordinatur, li jissorvelja l-operazzjonijiet ta' kuljum. Fl-2022, il-kap tal-unità responsabbli għat-trasparenza fis-Segretarjat Ġenerali tal-Kummissjoni kien il-Koordinatur maħtur tas-Segretarjat.

Aktar informazzjoni dettaljata dwar il-governanza tar-Registru ta' Trasparenza tinsab fis-[sit web](#) tiegħu.

2. Implimentazzjoni tar-registru obligatorju

L-2022 kienet l-ewwel sena ta' implimentazzjoni shiħa tar-Registru ta' Trasparenza obligatorju, wara l-pubblikazzjoni tal-formola l-ġdida ta' registrazzjoni f'Settembru 2021 u l-perjodu ta' tranżizzjoni sussegwenti għar-registranti biex jemendaw l-entrati tagħhom f'konformità mar-rekwiżiti l-ġodda ta' informazzjoni.

Is-Segretarjat issorvelja t-tranżizzjoni finali għas-sistema l-ġdida, u estenda d-data ta' skadenza inizjali mill-20 ta' Marzu sat-30 ta' April 2022 biex jagħti l-opportunità li jaderixxi mas-sistema l-ġdida l-akbar għadd ta' registranti possibbli. Total ta' 87 % tar-registranti fir-Registru ta' Trasparenza fl-20 ta' Settembru 2021 emendaw ir-registrazzjoni tagħhom u l 496 registrant tnehhew mir-registru. Ir-registranti li tnehhew iżommu l-possibbiltà li jipprezentaw applikazzjoni ġdida għar-registrazzjoni fir-Registru ta' Trasparenza u, meta jiġu rreġistrati, jirċievu numru ta' identifikazzjoni ġdid. Bħal fil-każ tal-applikazzjonijiet il-ġodda kollha, is-Segretarjat jivverifika l-eligibbiltà tal-applikant u l-kwalità ġenerali tad-*data* tal-applikazzjonijiet qabel ma jattiva r-registrazzjoni fir-registru.

Biex joħloq is-sensibilizzazzjoni u jiffaċilita r-registrazzjoni ta' rappreżentanti ta' interess fis-sistema l-ġdida, is-Segretarjat jipprovdi assistenza Prattika permezz tal-helpdesk bi [gwida](#) pass pass dwar il-proċess ta' registrazzjoni u [Mistoqsijiet Frekwenti](#) fis-sit web tar-Registru ta' Trasparenza.

III. Miżuri ta' kundizzjonalità u ta' trasparenza komplementari

Il-Parlament Ewropew, il-Kunsill u l-Kummissjoni jadottaw, permezz ta' deċiżjonijiet individwali, miżuri ta' kundizzjonalità li permezz tagħhom ir-registrazzjoni fir-Registru ta' Trasparenza hija prekondizzjoni biex ir-rappreżentanti ta' gruppi ta' interess ikunu jistgħu jwettqu ċerti attivitajiet ewlenin ta' rappreżentanza ta' gruppi ta' interess. It-tliet istituzzjonijiet jistgħu jadottaw ukoll miżuri ta' trasparenza komplementari biex ikomplu jinkoraġġixxu r-registrazzjoni u jsaħħu l-qafas kongunt stabbilit mill-FII.

Il-miżuri ta' trasparenza komplementari u ta' kundizzjonalità li bħalissa huma fis-seħħ f'kull waħda mit-tliet istituzzjonijiet huma spjegati fid-dettall hawn taħt.

Istituzzjonijiet, korpi, ufficċji u aġenziji oħra tal-UE, kif ukoll Stati Membri fir-rigward tar-rappreżentazzjonijiet permanenti tagħhom lill-UE, jistgħu jinnotifikaw lill-Bord tat-Tmexxija dwar miżuri ta' trasparenza komplementari u ta' kundizzjonalità li jadottaw u jitolbu għall-pubblikazzjoni tagħhom fis-sit web tar-Registru ta' Trasparenza. Fl-2022, ma giet ikkomunikata l-ebda notifika bħal din lill-Bord tat-Tmexxija, iżda saru diskussjonijiet fil-livell tas-servizz ma' għadd ta' korpi oħra tal-UE bi twegiba għal mistoqsijiet.

L-Istati Membri kollha impenjaw ruħhom li japplikaw miżura ta' kundizzjonalità matul il-Presidenza tagħhom tal-Kunsill u fis-sitt xhur ta' qabel, billi jagħmlu laqgħat bejn ir-Rappreżentant Permanenti rispettiv tagħhom u l-Viċi Rappreżentant Permanenti għall-UE u r-rappreżentanti ta' gruppi ta' interess bil-kundizzjoni li dawn tal-aħħar jirreġistraw fir-Registru ta' Trasparenza.

Din il-miżura ta' kundizzjonalità tapplika għal-laqgħat organizzati mar-Rappreżentant Permanenti u mad-Deputat Rappreżentant Permanenti meta jaġixxu fil-kapaċità tagħhom għall-Presidenza tal-Kunsill attwali jew għall-Presidenza tal-Kunsill li jmiss². Għalhekk, ir-rappreżentanti ta' gruppi ta' interess ma jistgħux jippartecipaw f'tali laqgħat sakemm ma jkunux irreġistrati. Fl-2022, dan kien japplika għall-Franza³ u għaċ-Ċekja⁴ billi kellhom il-Presidenza tal-Kunsill tal-UE, u għall-Iżvezja⁵ bħala l-Presidenza li kien imiss.

Lista ta' [miżuri ta' kundizzjonalità u ta' miżuri oħra ta' trasparenza](#) attwalment fis-seħħ fil-istituzzjonijiet tal-UE tinsab ukoll fil-paġna ddedikata tas-sit web tar-Registru ta' Trasparenza.

² <https://ec.europa.eu/transparencyregister/public/openFile.do?fileName=Transparency%20register%20-%20Member%20states%27%20political%20declaration.EN.pdf>

³ <https://ue.delegfrance.org/registre-de-transparence>

⁴ Iċ-Ċekja ffirmat fir-Registru ta' Trasparenza | Ir-Rappreżentanza Permanenti taċ-Ċekja għall-Unjoni Ewropea (mzv.cz).

⁵ [Öppenhetsregistret - Regeringen.se](#)

Il-Parlament Ewropew

Filwaqt li jitqiesu r-rwol u l-mandat speċifiku tagħhom, huwa rrakkomandat⁶ li l-Membri tal-Parlament Ewropew jiltaqgħu biss ma' dawk ir-rappreżentanti ta' gruppi ta' interess li jkunu rreġistrati fir-Registru ta' Trasparenza. Il-membri kollha huma mhegga wkoll jipubblikaw dawn il-laqgħat fuq il-paġni tal-profil individwali tagħhom fis-[sit web ufficjali](#) tal-Parlament.

Ir-relaturi, ix-shadow rapporteurs u l-presidenti tal-kumitati huma, madankollu, meħtiega jipubblikaw il-laqgħat skedati kollha mar-rappreżentanti ta' gruppi ta' interess għal kull rapport parlamentari. Id-*data* ppubblikata trid turi d-*data* u t-tip ta' laqgħa li saret, is-sugġett tal-laqgħa, ir-rappreżentant ta' interess preżenti u r-rwol tal-Membri (jigifieri bhala relatur, shadow rapporteur, president tal-kumitat jew bhala Membru mingħajr ebda responsabbiltà allokata għall-fajl). Mill-15 ta' Jannar 2023, il-Membri kienu ddikjaraw 12 040 laqgħa għas-sena kalendarja 2022. Mill-bidu tal-leġizlatura, 481 Membru ddikjaraw mill-inqas laqgħa waħda, li minnhom 54 għamlu dan għall-ewwel darba fl-2022.

Il-persunal tal-Parlament, kif tabilhaqq l-impjegati kollha taċ-ċivil tal-UE, huma meħtiega li jzommu l-indipendenza professjonali u personali tagħhom f'kull hin. Għalhekk, huma għandhom jaġixxu b'mod konsistenti mal-indipendenza tal-pożizzjoni tagħhom u huwa rrakkomandat li jivverifikaw li r-rappreżentanti ta' gruppi ta' interess ikunu rreġistrati qabel ma jiltaqgħu magħhom jew jaċċettaw stedina għal avveniment organizzat minnhom.

Bhala miżura ta' kundizzjonalità, il-Parlament Ewropew jirrikjedi li r-rappreżentanti ta' gruppi ta' interess ikunu rreġistrati sabiex jipparteċipaw f'intergruppi jew f'attivitajiet oħra mhux ufficjali tal-grupp⁷. Jirrikjedi wkoll⁸ li l-kelliema fis-seduti tal-kumitat tiegħu jiġu rreġistrati qabel is-seduta ta' smiġh. Huwa importanti li l-Parlament Ewropew jipprevedi li r-rappreżentanti ta' gruppi ta' interess irreġistrati biss jistgħu jinħargulhom badges ta' aċċess fit-tul għall-bini tiegħu⁹. Mill-31 ta' Diċembru 2022, mit-12 425 entità rreġistrati fir-Registru ta' Trasparenza, 2 030 kellhom mill-inqas rappreżentant akkreditat wiehed għall-Parlament. Fl-2022, total ta' 8 604 individwi kellhom akkreditazzjoni attiva; bhala medja, dan issarraff f'4,24 rappreżentant għal kull organizzazzjoni. Fl-2022, il-Parlament hareg 6 131 badge ta' aċċess lir-rappreżentanti ta' gruppi ta' interess mir-Registru ta' Trasparenza.

Il-Parlament Ewropew jirrakkomanda li l-persunal tiegħu jivverifika r-registrazzjoni ta' rappreżentanti ta' gruppi ta' interess qabel ma jsehhu avvenimenti interni. Jirrakkomanda wkoll lill-Membri tiegħu li r-rappreżentanti ta' gruppi ta' interess li magħhom iridu jikkoospitaw jew jikkoorganizzaw avveniment fil-bini tal-Parlament Ewropew jenħtieg li jiġu rreġistrati¹⁰.

Il-Kunsill tal-UE

Kif stabbilit fid-Deciżjoni tal-Kunsill (UE) 2021/929¹¹, ir-registrazzjoni fir-Registru ta' Trasparenza hija prekondizzjoni biex ir-rappreżentanti ta' gruppi ta' interess jiltaqgħu mas-Segretarju Ġenerali tal-Kunsill jew mad-Diretturi Ġenerali. L-istess regola tapplika għall-

⁶ [Regoli ta' Proċedura tal-Parlament Ewropew \(Regola 11\(2\)\)](#).

⁷ [Regoli ta' Proċedura tal-PE: Regola 35\(5\)](#).

⁸ [L-Artikolu 7 tad-Deciżjoni tal-Bureau tal-Parlament Ewropew tat-18 ta' Ġunju 2003](#).

⁹ [L-Artikolu 123 tar-Regoli ta' Proċedura tal-Parlament Ewropew](#).

¹⁰ [Deciżjoni tal-Bureau tal-PE tal-4 ta' Lulju 2016](#).

¹¹ [GU L 207, tal-11.6.2021, p. 19](#).

partecipazzjoni minn rappreżentanti ta' gruppi ta' interess, fil-kapaċità professjonali tagħhom, f'laqgħat ta' informazzjoni tematiċi organizzati mis-Segretarjat Ġenerali tal-Kunsill (fejn adatt u wara konsultazzjoni mal-Presidenza) jew bħala kelliema f'avvenimenti pubbliċi organizzati mis-Segretarjat Ġenerali tal-Kunsill. Il-persunal huwa mitlub ukoll jivverifika l-kredenzjali tar-rappreżentanti ta' gruppi ta' interess biex jiżgura li jkollhom entrata fir-Registru ta' Trasparenza. Jekk dan ma jkunx il-każ, il-persunal jenhtieg li jikkonsidra bir-reqqa l-adegwatezza tal-laqgħat, u jikkonsulta mas-superjur ġerarkiku tiegħu¹².

Bħala miżura ulterjuri biex tittejjeb it-trasparenza u tithegġeg ir-registrazzjoni, l-istediniet lir-rappreżentanti ta' gruppi ta' interess biex jattendu laqgħa tal-Kunsill jew tal-korpi preparatorji tiegħu jenhtieg li jkunu bil-kundizzjoni li dawn jiġu rreġistrati fir-registru ta' trasparenza. In-numru ta' registrazzjoni tagħhom jenhtieg li jiġi rreġistrat fl-aġenda proviżorja. Ir-rapport annwali tal-Kunsill dwar l-implimentazzjoni tar-Regolament (KE) Nru 1049/2001 tal-Parlament Ewropew u tal-Kunsill tat-30 ta' Mejju 2001 dwar l-aċċess pubbliku għad-dokumenti tal-Parlament Ewropew, tal-Kunsill u tal-Kummissjoni jinkludi informazzjoni rilevanti dwar l-attenzenza ta' rappreżentanti ta' gruppi ta' interess fil-laqgħat tal-Kunsill jew tal-korpi preparatorji tiegħu¹³.

Il-Kummissjoni Ewropea

Il-Kummissjoni għandha regoli stretti fis-seħh fir-rigward tal-kuntatti u l-interazzjonijiet tagħha mar-rappreżentanti ta' gruppi ta' interess. B'mod partikolari, tirrikjedi li l-Membri kollha tal-Kummissjoni, il-membri tal-Kabinet tagħhom u d-Diretturi Ġenerali tal-Kummissjoni jiltaqgħu biss ma' rappreżentanti ta' gruppi ta' interess li jkunu rreġistrati fir-Registru ta' Trasparenza. Dan l-obbligu, minqax fil-Kodiċi ta' Kondotta għall-Membri tal-Kummissjoni Ewropea¹⁴ u l-Metodi ta' Hidma¹⁵ tal-Kummissjoni, ifisser li rappreżentant ta' interess jehtieg li jiġi rreġistrat qabel ma jsiru tali laqgħat.

Il-Kummissjoni tikkomplementa r-regola tagħha ta' "mhux fir-Registru ta' Trasparenza, l-ebda laqgħa" mal-miżura ta' trasparenza li tippubblika informazzjoni online dwar dawn il-laqgħat kollha ma' rappreżentanti ta' gruppi ta' interess (irreġistrati), f'konformità mad-Deċiżjonijiet tagħha 2014/838/UE, Euratom¹⁶ u 2014/839/UE, Euratom¹⁷. Fl-2022, il-Kummissjoni ppubblikat informazzjoni dwar il-laqgħat¹⁸ li saru ma' 2 099 registrant. Dawk ir-registranti kellhom 4 416-il laqgħa mal-Membri tal-Kummissjoni u/jew membri tal-Kabinetti tagħhom u 686 laqgħa mad-Diretturi Ġenerali tal-Kummissjoni¹⁹. Din l-

¹² Nota tal-persunal CP 35/21 u Nota tal-persunal CP 42/22.

¹³ Linji gwida dwar l-attenzenza okkażjonali ta' terzi persuni, inkluzi rappreżentanti ta' gruppi ta' interess, fil-laqgħat tal-Kunsill jew tal-korpi preparatorji tiegħu, 22 ta' Lulju 2021.

¹⁴ L-Artikolu 7 tad-Deċiżjoni tal-Kummissjoni tal-31 ta' Jannar 2018 dwar Kodiċi ta' Kondotta għall-Membri tal-Kummissjoni Ewropea (C(2018) 700), ĠU C 65, 21.2.2018, p. 7

¹⁵ Il-punt V tal-Metodi ta' Hidma tal-Kummissjoni Ewropea.

¹⁶ Id-Deċiżjoni tal-Kummissjoni 2014/838/UE, Euratom tal-25 ta' Novembru 2014 dwar il-pubblikazzjoni ta' informazzjoni dwar laqgħat li jsiru bejn id-Direttorati Ġenerali tal-Kummissjoni u organizzazzjonijiet jew persuni li jaħdmu għal rashom, ĠU L 343, 28.11.2014, p. 19-21.

¹⁷ Id-Deċiżjoni tal-Kummissjoni 2014/839/UE, Euratom tal-25 ta' Novembru 2014 dwar il-pubblikazzjoni ta' informazzjoni dwar laqgħat li saru bejn Membri tal-Kummissjoni u organizzazzjonijiet jew individwi li jaħdmu għal rashom, ĠU L 343, 28.11.2014, p. 22-24.

¹⁸ L-informazzjoni li ssir pubblika tikkonsisti fid-data tal-laqgħa, il-lokalità, l-isem tal-Membri tal-Kummissjoni u/jew il-Membri tal-Kabinet jew id-Direttur Ġenerali, l-isem tar-rappreżentant ta' grupp ta' interess, jiġifieri l-organizzazzjoni jew l-individwu li jaħdem għal rasu u s-sugġett tal-laqgħa. Din tiġi ppubblikata fi żmien ġimagħtejn wara l-laqgħa.

¹⁹ L-istess registrant jista' jkun ikkonċernat minn aktar minn laqgħa waħda.

informazzjoni, minbarra li tiġi ppubblikata fis-sit web tal-Kummissjoni²⁰, hija disponibbli wkoll fl-entrati fir-Registru ta' Trasparenza għar-registranti rilevanti bħala fajl PDF li jista' jitniżżel. Fl-2022, il-Kummissjoni għamlet is-settijiet ta' *data* kkonsolidati tal-laqgħat li saru mar-rappreżentanti ta' gruppi ta' interess disponibbli għall-pubbliku fis-[sit web data.europa.eu](http://sit.web.data.europa.eu) kemm f'format li jinqara minn magna kif ukoll f'format Excel. Dan jippermetti lill-partijiet interessati u lill-pubbliku jkollhom aċċess faċli għal dik l-informazzjoni b'mod komprensiv u li jkunu jistgħu jipproċessawha biex jiksbu informazzjoni rilevanti.

Fir-rigward tal-amministrazzjoni tagħha taħt il-livell ta' Direttur Ġenerali, il-Gwida Prattika tal-Kummissjoni dwar l-Etika u l-Imġiba tal-Persunal fiha rakkomandazzjoni standard lill-persunal kollu tagħha biex jivverifika l-kredenzjali tar-rappreżentanti ta' gruppi ta' interess biex jiġi żgurat li dawn jiddaħhlu fir-Registru ta' Trasparenza. Jekk ma jkunux fir-Registru, il-persunal huwa avżat biex dejjem jistedinhom jirreġistraw qabel ma jagħmlu xi kuntatt ieħor.

Barra minn hekk, il-Kummissjoni, f'konformità mar-regoli rilevanti tagħha²¹, taħtar biss rappreżentanti ta' gruppi ta' interess irreġistrati għall-gruppi ta' esperti tal-Kummissjoni. Dan ir-rekwiżit ta' registrazzjoni minn qabel japplika kemm għall-membri tat-Tip "B"²² kif ukoll għal dawk tat-tip "C"²³. Jekk dawn il-membri jiġu sospizi jew jitneħħew mir-Registru ta' Trasparenza, il-Kummissjoni tissospendihom mill-grupp/gruppi ta' esperti li jkunu membri tiegħu, sakemm ir-registrazzjoni tagħhom fir-Registru ta' Trasparenza tkun giet stabbilita mill-ġdid.

Bħala miżura oħra biex ittejjeb it-trasparenza u tinkoraġġixxi r-registrazzjoni, il-Kummissjoni ttiprovdi twissijiet awtomatiċi lir-registranti li jkunu speċifikaw interess f'qasam ta' politika partikolari, filwaqt li tinnotifikahom bit-tneġġija ta' konsultazzjonijiet pubbliċi jew pjanijiet direzzjonali fl-oqsma rilevanti. Il-kontribuzzjonijiet mir-registranti jiġu pproċessati wkoll separatament minn dawk ta' risponenti mhux irreġistrati²⁴.

IV. Attivitajiet tas-Segretarjat tar-Registru ta' Trasparenza

Fl-2022, il-prijoritajiet annwali ġenerali ddeterminati mill-Bord tat-Tmexxija għar-Registru ta' Trasparenza kienu:

- registru kompletament operattiv;
- is-simplifikazzjoni tal-proċeduri interni;
- titjib fil-kwalità tad-*data* u sigurtà aħjar għall-utenti tar-Registru ta' Trasparenza;
- attivitajiet kontinwi ta' sensibilizzazzjoni; kif ukoll
- kooperazzjoni mal-Qorti Ewropea tal-Awdituri (QEA) dwar l-awditu mħabbar tagħhom tar-Registru ta' Trasparenza.

²⁰ B'mod partikolari, il-paġni web iddedikati għat-trasparenza tas-siti web tal-Membri tal-Kummissjoni, u tad-Direttorati Ġenerali tal-Kummissjoni rispettivament.

²¹ L-Artikolu 8 tad-Deċiżjoni tal-Kummissjoni tat-30 ta' Mejju 2016 li jistabbilixxi regoli orizzontali dwar il-ħolqien u l-funzjonament tal-gruppi ta' esperti tal-Kummissjoni (C(2016)3301).

²² Individwi mahtura biex jirrapreżentaw interess komuni maqsum bejn il-partijiet ikkonċernati f'qasam ta' politika partikolari.

²³ Organizzazzjonijiet fis-sens wiesa', inklużi kumpaniji, assoċjazzjonijiet, organizzazzjonijiet mhux governattivi, trade unions, universitajiet, istituti ta' riċerka, ditti legali u konsulenti.

²⁴ Linji Gwida għal Regolamentazzjoni Aħjar tal-Kummissjoni Ewropea (SWD(2017) 350), b'mod partikolari l-Linji Gwida tal-Kapitolu VII dwar il-Konsultazzjoni mal-Partijiet Ikkonċernati.

Is-Segretarjat hadem biex iwettaq dawn il-prijoritajiet annwali, inkluż billi għalaq il-perjodu ta' tranżizzjoni għar-registranti, saħħaħ il-verifika tal-eligibbiltà tiegħu, zied l-assistenza tal-helpdesk u introduċa għadd ta' titjibiet għall-pjattaforma tal-IT flimkien mal-attivitajiet ta' kuljum tagħha, spjegati hawn taħt.

1. Monitoraġġ tal-kwalità tad-*data*

Ir-Registru ta' Trasparenza joffri stampa tal-attivitajiet attwali ta' lobbying imwettqa minn rappreżentanti ta' gruppi ta' interess dwar il-formulazzjoni jew l-implimentazzjoni reċenti taċ-ċikli ta' politika u l-proċessi tat-teħid tad-deċiżjonijiet tal-istituzzjonijiet tal-UE, inklużi dettalji speċifiċi dwar il-proposti leġislattivi ewlenin jew il-politiki mmirati. Dan jispjega għaliex id-*data* qed tinbidel kontinwament, u għaliex xi rappreżentanti ta' gruppi ta' interess jirreġistraw biss għal perjodu limitat, filwaqt li oħrajn jistgħu jibqgħu fil-bażi tad-*data* għal perjodu ta' żmien itwal.

Billi jirreġistraw, ir-rappreżentanti ta' gruppi ta' interess jimpenjaw ruħhom li jipprovdu informazzjoni li tkun kompluta, aġġornata- u li ma tiżgwidax fil-mument tar-registrazzjoni, u li fl-aħħar mill-aħħar ikunu responsabbli għall-preċiżjoni tad-*data* tar-registrazzjoni tagħhom. Għal dan il-għan, ir-registranti huma mhegġa jirrieżaminaw u jaġġornaw l-informazzjoni pprovduta hekk kif isseħħ kwalunkwe bidla kbira u jridu jwettqu aġġornament annwali obbligatorju tar-registrazzjoni biex jibqgħu fir-Registru ta' Trasparenza.

L-iżgurar tal-aħjar kwalità possibbli tad-*data* fir-Registru ta' Trasparenza huwa wiehed mill-kompiti ewlenin tas-Segretarjat. Fil-kuntest tal-attivitajiet ta' monitoraġġ generali tiegħu fl-2022, is-Segretarjat ivverifika għadd totali ta' 6 816-il entità²⁵ li jew applikaw għar-registrazzjoni jew li diġà ddaħħlu fir-Registru ta' Trasparenza²⁶, li huwa aktar mid-doppju tal-għadd ta' verifiki mwettqa s-sena ta' qabel. Dawn il-verifiki kienu jikkonsistu fi skrinjar imwettaq fl-istadju tal-applikazzjoni, verifiki tal-kwalità mmirati ta' entitajiet diġà rreġistrati u kull verifika addizzjonali mwettqa fil-kuntest tal-proċeduri ta' investigazzjoni.

Stadju ta' applikazzjoni: Wara tmiem il-perjodu ta' tranżizzjoni, l-għadd totali ta' registranti naqas b'mod ġenerali²⁷ iżda l-kwalità tal-informazzjoni disponibbli fir-registru żdiedet b'mod parallel. Is-Segretarjat jivvaluta l-eligibbiltà u l-kwalità tad-*data* tal-applikazzjonijiet godda kollha għar-registrazzjoni qabel ma jkunu jistgħu jiġu vvalidati u ppublikati fir-registru. Dan jgħin biex jittejbu kemm ir-rilevanza kif ukoll il-konsistenza tad-*data* pprovduta. Mill-2 976 applikazzjoni li waslu fl-2022 (+/- tmienja kuljum), 1 817 (61 %) ġew aċċettati u attivati wara l-proċess ta' verifika, li fil-biċċa l-kbira tal-każijiet jeħtieġ aġġornament jew korrezzjoni mill-applikant.

²⁵ Xi entitajiet saritilhom aktar minn verifika waħda fl-2022 u għalhekk l-għadd totali ta' verifiki kien oghla.

²⁶ Fl-2021, twettqu total ta' 3 360 verifika fuq il-kontenut tar-registru, li kien aktar baxx minhabba t-tranżizzjoni għas-sistema obbligatorja l-ġdida.

²⁷ Tnaqqis minn 13 366 registrant fl-31 ta' Diċembru 2021 għal 12 425 fl-31 ta' Diċembru 2022.

Verifiki mmirati: Flimkien mal-verifiki ta' kuljum tiegħu, is-Segretarjat jadotta wkoll approċċ aktar immirat, b'mod partikolari f'ċirkostanzi meta jkollu raġunijiet biex jemmen li r-registrazzjonijiet ma jipprovdux b'mod akkurat l-informazzjoni meħtieġa. Fl-2022 is-Segretarjat wettaq 4 238 verifika mmirata ta' kwalità. Minn dawn:

- 1 872 verifika pprovdew kwalità sodisfaċenti tad-*data* (44,1 %);
- 1 492 registrant li ġew ikkuntattjati aġġornaw ir-registrazzjonijiet tagħhom (35,2 %);
- 578 tneħhew mir-registru wara l-verifika, għal raġunijiet ta' ineligibbiltà jew minhabba n-nuqqas ta' aġġornament (13,6 %);
- 296 kienu għadhom pendenti fi tmiem l-2022 (6,9 %).

Billi l-verifiki mmirati jiffukaw fuq registrazzjonijiet fejn instabet inkonsistenza jew probabbiltà ta' inkonsistenza, ir-rata ta' *data* mhux plawżibbli jew insuffiċjenti għal dawn ir-registrazzjonijiet hija mistennija li tkun għolja mill-bidu nett. F'Settembru 2022, żewġ organizzazzjonijiet mhux governattivi attivi fi kwistjonijiet ta' trasparenza²⁸ ppreżentaw lista lill-istituzzjonijiet ta' 431 entrata speċifika ta' nfiq allegatament minfuħ ta' lobbying jew kategorizzazzjoni żbaljata tal-interessi rappreżentati. Is-Segretarjat wettaq verifika bir-reqqa fuq dawn l-entrati kollha²⁹ għall-kwistjonijiet enfasizzati u xi inkonsistenza oħra, u solva l-kwistjonijiet b'rata għolja ta' suċċess (3 % biss kienu korretti mill-bidu nett, f'59 % tal-każijiet ir-registrant ipprova aġġornament sodisfaċenti u 38 % tneħhew mir-registru).

2. Servizz ta' helpdesk

Is-Segretarjat jipprovdi servizz ta' helpdesk biex iwieġeb it-tipi kollha ta' mistoqsijiet dwar ir-Registru ta' Trasparenza permezz ta' sit web multilingwi (it-tab "Ikkuntattjana"), miftuħ għall-applikanti u r-registranti u għall-pubbliku. Is-Segretarjat jipprova jipprovdi assistenza malajr kemm jista' jkun - ġeneralment iwieġeb fi żmien 48 siegħa.

Fl-2022, is-Segretarjat wieġeb għal 2 056 mistoqsija, li kienu jinkludu talbiet għal informazzjoni dwar ir-Registru ta' Trasparenza mill-partijiet ikkonċernati, minn riċerkaturi u minn individwi, kif ukoll talbiet għal appoġġ u gwida tekniċi mill-applikanti u mir-registranti matul il-proċess tar-registrazzjoni jew meta kien hemm diffikultajiet tekniċi. L-għadd ta' mistoqsijiet riċevuti kien konsiderevolment ogħla milli fl-2021, li x'aktarx kien riżultat tal-iskema l-ġdida fis-sehħ³⁰. Għadd partikolarment għoli ta' registranti fittxew assistenza meta ppruvaw jaċċessaw ir-registrazzjoni tagħhom bis-sistema l-ġdida ta' awtentikazzjoni tal-EU Login, introdotta fl-2022 biex tippovdi lill-utenti b'esperjenza aktar sigura (ara t-Taqsima 6 dwar l-iżviluppi tekniċi).

3. Investigazzjonijiet

Minbarra l-monitoraġġ tal-kwalità tad-*data* fir-Registru ta' Trasparenza, is-Segretarjat jittratta l-ilmenti li jaslu u jwettaq investigazzjonijiet b'inizjattiva proprja f'konformità mal-proċeduri stabbiliti fl-Anness III tal-FII. B'dan il-mod, is-Segretarjat jaġixxi f'konformità mal-prinċipji sottostanti tal-proporzjonalità u ta' amministrazzjoni tajba.

²⁸ Il-Corporate Europe Observatory u l-LobbyControl.

²⁹ Ir-registranti kollha kkonċernati ġew irregistrati bil-FII preċedenti, jiġifieri, qabel Settembru 2021, iżda r-registrazzjonijiet emendati tagħhom li jadattaw għar-rekwiziti ta' informazzjoni li jirriżultaw mill-qafas legali l-ġdid kienu għadhom ma rċevewx verifika tal-kwalità mis-Segretarjat.

³⁰ Fl-2021, is-Segretarjat wieġeb l-255 mistoqsija u talba.

“Ilment” tirreferi għal proċedura li tikkonċerna allegazzjonijiet miġjuba għall-attenzjoni tas-Segretarjat dwar nuqqas ta’ osservanza min-naħa ta’ registrant partikolari tal-kodiċi ta’ kondotta. Kull persuna fiżika jew ġuridika li tagħmel tali allegazzjonijiet kontra registrant tista’ tippreżenta ilment quddiem is-Segretarjat billi timla l-formola rilevanti fis-[sit web](#) tar-Registru ta’ Trasparenza u tripprovdni evidenza.

“Investigazzjoni b’inizjattiva proprja” tirreferi għal proċedura li biha s-Segretarjat jeżamina jekk registrant partikolari jkunx eliġibbli li jibqa’ fir-registru, fid-dawl tal-informazzjoni riċevuta jew identifikata, li tista’ tindika ineliġibbiltà biex tibqa’ fir-registru jew minħabba nuqqas ta’ attivitajiet rilevanti jew nuqqas ta’ osservanza tal-kodiċi ta’ kondotta.

Fl-2022, is-Segretarjat għalaq b’suċċess ħames lmenti li kienu għadhom pendenti mis-sena preċedenti, wara li r-registranti rispettivi aġġornaw ir-registrazzjoni tagħhom jew b’mod ieħor ipprovdew spjegazzjonijiet sodisfaċenti.

Fl-2022, is-Segretarjat irċieva 65 ilment ġdid. Dan l-għadd kbir hafna ta’ lmenti meta mqabbel mas-sena ta’ qabel³¹ jenfasizza l-viżibbiltà dejjem tikber tar-Registru ta’ Trasparenza obligatorju u tal-mekkaniżmu tal-ilmenti tiegħu. Minn dawn l-ilmenti, 10 instabu li kienu inammissibbli, billi ma kinux relatati ma’ kwistjonijiet li jaqgħu fil-kamp ta’ applikazzjoni tar-Registru ta’ Trasparenza (pereż. ilmenti personali jew ilmenti relatati mal-konsumatur). Mill-55 ilment ammissibbli, 44 inghalqu fl-2022 b’eżitu pożittiv f’termini ta’ kooperazzjoni sħiħa tar-registranti kkonċernati, u l-11 li kien fadal kienu għadhom qed jiġu investigati fi tmiem is-sena. Aktar minn nofs l-ilmenti ammissibbli kienu jikkonċernaw l-allegat nuqqas ta’ osservanza tal-punt (f) tal-kodiċi ta’ kondotta mir-registranti kkonċernati, f’termini ta’ akkuratizza u kompletezza tal-informazzjoni pprovduta fir-registrazzjoni. Dawn il-każijiet ġew solvuti mir-registranti kkonċernati fi żmien l-iskadenza ta’ 20 jum tax-xogħol minn meta waslet in-notifika.

Każijiet oħra kienu marbuta ma’ allegat ksur tal-punt (b) tal-kodiċi, fejn ir-registranti jridu jispeċifikaw il-klijenti jew il-membri li jirrapprezentaw. F’termini ta’ aspettattivi pubbliċi, jidher ċar li hemm tħassib dejjem jikber dwar l-interessi sottostanti promossi minn xi organizzazzjoni partikolari f’termini ta’ affiljazzjoni, sħubija u saħansitra sponsorizzazzjoni, li hija informazzjoni li trid tiġi pprovduta fir-registrazzjoni.

Meta jittratta investigazzjoni, is-Segretarjat dejjem ifittex li jiżgura djalogu konstruttiv mar-registrant/registranti rilevanti biex jikkjarifika u jsolvi l-kwistjonijiet identifikati, kemm jista’ jkun qabel ma jieħu xi miżura meħtieġa. Fl-2022, is-Segretarjat ma sabx li kien meħtieġ li japplika miżuri skont il-punt 8 tal-Anness III tal-FII kontra registrant.

Fl-2022, is-Segretarjat fetaħ 13-il każ ta’ investigazzjoni proprja kontra entitajiet irregistrati, li minnhom ħamsa kienu għadhom għaddejjin fi tmiem is-sena.

B’mod partikolari, fil-kuntest tal-miżuri adottati fil-livell tal-UE b’reazzjoni għall-gwerra ta’ aggressjoni tar-Russja kontra l-Ukrajna, il-Bord tat-Tmexxija tar-Registru ta’ Trasparenza, fil-laqgħa tiegħu tat-12 ta’ Lulju 2022, hareġ struzzjonijiet generali lis-Segretarjat biex jinvestiga r-rappreżentanti ta’ gruppi ta’ interess irregistrati kollha bil-kwartieri generali fil-Federazzjoni Russa għal ksur possibbli tal-punt (e)³² tal-kodiċi ta’ kondotta, u biex jissospendi

³¹ Fl-2021, is-Segretarjat irċieva 29 ilment ġdid.

³² (e) ma ssirx ħsara lir-reputazzjoni tar-registru jew preġudizzju fil-konfront tal-istituzzjonijiet tal-Unjoni, jew jintużaw il-logos tagħhom mingħajr awtorizzazzjoni esplicita (l-Anness I tal-FII).

r-registrazzjonijiet tagħhom bħala miżura ta' prekawzjoni. Is-Segretarjat fetaħ investigazzjonijiet dwar 10 registranti f'dan il-kuntest. Sa tmiem is-sena, seba' minn dawn l-investigazzjonijiet kienu nġalqu, bis-sospensjoni li tneħhiet fir-rigward ta' żewġ registranti, filwaqt li r-registranti l-oħra jew neħhew ir-registrazzjonijiet tagħhom bl-inizjattiva tagħhom stess jew instabu li kienu ineligibbli li jibqgħu fir-registru. Il-każijiet kollha nġalqu fil-bidu tal-2023.

Fid-dawl ta' dan il-kuntest internazzjonali, is-Segretarjat johloq sensibilizzazzjoni dwar is-sit web tar-Registru ta' Trasparenza tad-Deciżjoni tal-Kunsill (PESK) 2022/884 tat-3 ta' Ġunju 2022 dwar miżuri restrittivi fid-dawl tal-azzjonijiet tar-Russja li jiddestabilizzaw is-sitwazzjoni fl-Ukrajna (ĠU L 153, 3.6.2022, p. 128) u r-rilevanza tagħha għall-applikanti u r-registranti. Din id-deciżjoni tista' taffettwa rappreżentanti ta' gruppi ta' interess li jipprovdu servizzi ta' konsulenza kummerċjali u maniġerjali jew servizzi ta' relazzjonijiet pubbliċi lill-Gvern tar-Russja jew lil persuni ġuridiċi, entitajiet jew korpi stabbiliti fir-Russja.

4. Laqgħa tal-Bord tat-Tmexxija tal-2022

Is-Segretarjat hejja t-tieni laqgħa tal-Bord tat-Tmexxija, li saret fit-12 ta' Lulju 2022. F'dik il-laqgħa, il-Bord tat-Tmexxija ha d-deciżjonijiet li ġejjin:

- ikkonferma r-rotazzjoni tal-presidenza miftehma fil-laqgħa inawgurati tiegħu u l-presidenza tal-Kunsill tal-Bord ta' Tmexxija fl-2023;
- ħatar mill-ġdid lill-kap tal-unità responsabbli għal kwistjonijiet ta' trasparenza fil-Kummissjoni bħala Koordinatur tas-Segretarjat għal terminu addizzjonali ta' sena, sa tmiem l-2023;
- adotta r-rapport annwali għall-2021, qabel li jipprezentah lill-istituzzjonijiet firmatarji u li jippubblikah fis-sit web tar-Registru ta' Trasparenza;
- iddetermina l-prijoritajiet annwali għar-Registru ta' Trasparenza fl-2023, flimkien mal-estimi u mal-ishma tal-baġit għall-implimentazzjoni ta' dawk il-prijoritajiet għal kull istituzzjoni firmatarja³³;
- ha nota tal-valutazzjoni tas-Segretarjat tal-pjattaforma tal-IT ta' 10 snin li tappoġġa l-funzjonament tar-Registru ta' Trasparenza u ta struzzjonijiet lis-Segretarjat biex iniedi proġett għal riformulazzjoni shiha tal-ghodda;
- hareġ l-istruzzjonijiet generali lis-Segretarjat imsemmi hawn fuq.

Id-dokumenti kollha dwar il-laqgħa tal-Bord tat-Tmexxija, inklużi l-aġenda u l-minuti tal-laqgħa, ġew ippubblikati fis-[sottopagina ta' governanza](#) tas-sit web tar-Registru ta' Trasparenza.

5. Gwida u sensibilizzazzjoni

Is-Segretarjat johroġ gwida biex jiċċara u jispjega f'aktar dettall ċerti dispożizzjonijiet tal-FII. Din il-gwida hija r-riżultat ta' skambji regolari mal-partijiet ikkonċernati u għandha l-għan li tappoġġa lill-applikanti u lir-registranti fl-isforzi tagħhom biex jipprovdu informazzjoni akkurata u jevitaw żbalji komuni.

³³ Għall-2023, l-estimi tal-baġit jistgħu jinstabu fis-sit web. Ġew miftiehma l-ishma li ġejjin: Il-Kummissjoni: 57 %; Il-Parlament: 33 %; Il-Kunsill: 10 %.

Meta jwettaq l-attivitajiet ta' monitoraġġ tiegħu, is-Segretarjat jista' jistieden ukoll lill-entitajiet biex jirreġistraw fir-Registru ta' Trasparenza, fejn rilevanti. Is-Segretarjat iwettaq attivitajiet regolari ta' komunikazzjoni u sensibilizzazzjoni biex joħloq kuxjenza dwar l-ghodda fost il-partijiet ikkonċernati. Fl-2022 dan kien jinkludi sessjonijiet ta' informazzjoni u skambji li saru ma' diversi partijiet ikkonċernati³⁴ u studenti universitarji³⁵ kif ukoll kuntatti u l-iskambju tal-aħjar prattika ma' korpi simili fil-livell nazzjonali jew Ewropew³⁶.

It-tliet istituzzjonijiet komplew bl-isforzi tagħhom biex joħolqu s-sensibilizzazzjoni dwar ir-Registru ta' Trasparenza f'kull istituzzjoni, permezz ta' sessjonijiet iddedikati ta' informazzjoni u taħriġ għall-persunal³⁷.

6. Żviluppi tekniċi

Is-Segretarjat jikkoordina l-iżvilupp ta' soluzzjonijiet tal-IT biex itejjeb ir-Registru ta' Trasparenza.

Mit-3 ta' Ottubru 2022, is-Segretarjat introduċa l-EU Login bħala metodu ta' awtentikazzjoni aktar sigur għall-utenti tar-Registru ta' Trasparenza. L-EU Login huwa l-ghodda ta' awtentikazzjoni li issa qed tintuża għal għadd ta' applikazzjonijiet u sistemi tal-UE. Din l-ghodda żżid is-sigurtà tal-aċċess billi tuża teknoloġija żviluppata u miżmuma b'mod kostanti minn tim ta' speċjalisti tas-sigurtà. Il-metodu l-ġdid ta' awtentikazzjoni jtejjeb is-sigurtà tas-sistema tar-Registru ta' Trasparenza, billi jissostitwixxi l-kont kondiviz uniku preċedenti għal kull organizzazzjoni b'identifikazzjoni personali bbażata fuq il-kontijiet tal-utent għal kull utent individwali. Ġew implimentati miżuri addizzjonali ta' salvagwardja, bħal politika aktar restrittiva dwar il-password u awtentikazzjoni b'żewġ fatturi. Biex tiġi ffacilitata t-tranżizzjoni għas-sistema l-ġdida ta' awtentikazzjoni, is-Segretarjat ippubblika [Mistoqsijiet Frekwenti \(FAQs\) dettaljati](#) fis-sit web tar-Registru ta' Trasparenza.

Fl-2022, b'segwitu għall-istruzzjonijiet li rċieva l-Bord tat-Tmexxija, is-Segretarjat wettaq valutazzjoni dettaljata tal-prestazzjoni tal-pjattaforma tal-IT għar-Registru ta' Trasparenza, billi stabbilixxa Grupp ta' Ħidma *ad hoc* tal-IT li jikkonsisti mis-servizzi rilevanti tal-IT tat-

³⁴ L-Assoċjazzjoni tal-Konsulenti fl-Affarijiet Pubbliċi Ewropej (European Public Affairs Consultancies' Association, EPACA), is-Socjetà tal-Professjonisti fl-Affarijiet Ewropej (Society of European Affairs Professionals, SEAP), iċ-Ċentru Ewropew għall-Affarijiet Pubbliċi (The European Centre for Public Affairs, The ECPA), id-Delegazzjoni Freshfel tal-Afrika tal-Lvant, il-Kunsill tal-Affarijiet Pubbliċi (Public Affairs Council, PAC), l-Auge Consultario (EUVP), u l-Espertisecentrum Europa.

³⁵ L-Università ta' Maastricht (l-Istudjanti tal-MA fl-Studji Ewropej u tal-Fakultà tal-Arti u x-Xjenzi Soċjali), l-Université de Rennes, l-Istitut tal-Gradwati ta' Ġinevra, il-Katholieke Universiteit Leuven u l-Hochschule Osnabrück.

³⁶ L-Awtorità Għolja Franciża għat-Trasparenza fil-Ħajja Pubblika (HATVP), in-Network Ewropew tar-Registraturi tal-Lobbying (European Lobbying Registrars' Network, ELRN), il-persunal tal-parlament tal-Balkani, l-Awtorità Ellenika għat-Trasparenza, is-Senat Franciż u l-Landtag Thüringen.

³⁷ Dan jinkludi 26 sessjoni ta' informazzjoni dwar ir-rappreżentanza ta' gruppi ta' interess għall-persunal u l-assistenti akkreditati fil-Parlament Ewropew. Il-Kummissjoni pprovdiet ukoll hames sessjonijiet ta' taħriġ bħal dan lill-persunal tagħha stess, kif ukoll preżentazzjonijiet imfassla apposta għall-Kabinetti tal-Membri tal-Kummissjoni u għan-network tagħhom ta' punti ta' kuntatt dwar it-trasparenza u l-etika. Fil-Kunsill, ittiegħdu serje ta' azzjonijiet ta' komunikazzjoni u ta' sensibilizzazzjoni biex jiġu pprezentati u spjegati l-FII u l-implimentazzjoni prattika tad-Deciżjoni tal-Kunsill (UE) 2021/929, b'mod partikolari għall-manigers. Il-persunal tas-Segretarjat ta wkoll kors ta' sensibilizzazzjoni/ta' taħriġ dedikat miftuħ għall-manigers u għall-persunal mill-istituzzjonijiet, il-korpi, l-uffiċċji u l-agenziji tal-UE dwar il-pjattaforma tal-UE taċ-Ċentru għat-Tfassil tal-Politika tal-Kummissjoni.

tliet istituzzjonijiet. Ir-rakkomandazzjoni li tirriżulta hija li l-infrastruttura tar-Registru ta' Trasparenza eżistenti tiġi sostitwita bi pjattaforma diġitali ġdida tal-ogħla livell ta' żvilupp tekniku biex tadatta għal standards teknoloġiċi u ta' sigurtà tal-informazzjoni kontemporanji u ttejjeb l-esperjenza tal-utenti. Il-valutazzjoni tal-htigijiet tan-negożju għas-sistema l-ġdida, li għandha tiġi żviluppata matul is-snin li ġejjin, bdiet fi tmiem l-2022.

7. Awditu tal-QEA dwar il-lobbying tal-politika u l-proċess tat-tehid ta' deċiżjonijiet tal-UE

Il-Qorti Ewropea tal-Awdituri qed twestaq awditu dettaljat tar-Registru ta' Trasparenza, intitolat "Lobbying lawmakers" biex tivvaluta jekk ir-Registru ta' Trasparenza huwiex għodda effettiva biex tiġi żgurata t-trasparenza tal-attivitajiet ta' lobbying fit-tfassil tal-politika tal-UE. Is-Segretarjat ikkoopera mal-awdituri mill-bidu tal-awditu fl-14 ta' Lulju 2022, li jipprovdni l-informazzjoni u l-appoġġ kollha meħtieġa u jgħin biex jiġi żgurat li l-eżitu tal-awditu jagħti rakkomandazzjonijiet u input utli għall-iżvilupp ulterjuri tar-registru. Ir-riżultati tal-verifika huma mistennija li jiġu ppubblikati fil-ħarifa tal-2023³⁸.

V. Statistika


Id-dhul fis-seħħ tal-FII biddel it-tipoloġija tar-registranti fir-Registru ta' Trasparenza. Ir-registranti issa huma kklassifikati fi tliet tipi ta' interessi rrapprezentati, b'meded korrispondenti differenti ta' informazzjoni finanzjarja applikabbli għal kull kategorija.

1. Żvilupp tar-Registru ta' Trasparenza


Ir-Registru ta' Trasparenza kiber b'mod kostanti fid-daqs³⁹ mill-bidu tiegħu bħala bażi tad-*data* pubblika kongunta tal-Parlament Ewropew u tal-Kummissjoni Ewropea sal-iskema obligatorja tripartitika attwali. Madankollu, wara l-implimentazzjoni tal-FII l-ġdid, din ix-xejra naqset. B'mod partikolari, it-tranzizzjoni u ż-żieda fil-verifiki tal-eligibbiltà wasslu għal tnaqqis konsiderevoli fl-għadd totali ta' registranti, minn 13 366 għal 12 425 fi tmiem l-2022.

³⁸ Ara l-Programm ta' Hidma tal-QEA għall-2023: https://www.eca.europa.eu/Lists/ECADocuments/WP2023/WP2023_EN.pdf.

³⁹ Żieda għal 13 366 registranti fl-31 ta' Diċembru 2021.




It-tabella ta' hawn taht turi l-bidliet fl-ghadd ta' registrazzjonijiet godda, filwaqt li tkopri r-rappreżentanti tal-gruppi ta' interess irregistrati fuq perjodu ta' 12-il xahar, bejn l-1 ta' Jannar 2022 u l-31 ta' Diċembru 2022, u li kienu għadhom attivi fi tmiem dak il-perjodu. L-ghadd aktar baxx tar-registranti l-godda fl-2022 irid jitqabbel mat-total ta' 2 976 applikazzjoni li rċieva s-Segretarjat fl-2022 (+/-tmienja kuljum), billi 1 817 (61 %) biss ġew aċċettati u attivati wara verifika tal-eligibbiltà. Il-verifika addizzjonali fl-istadju tal-applikazzjoni rriżultat f'rata ta' tkabbir aktar bil-mod f'termini ta' registranti godda meta mqabbla mas-snin preċedenti.



2. Interessi rappreżentati

Interessi rappreżentati




- Registranti li jirrappreżentaw l-interessi tagħhom
- Intermedjarji
- Ma jirrappreżentawx interessi kummerċjali

Dawn ir-registranti l-godda ġew ikklassifikati fit-taqsimiet li ġejjin:

Konsulenti professjonali	552
Ditti legali	84
Konsulenti li jaħdmu għal rashom	143
Kumpaniji u gruppi	3 035
Assoċjazzjonijiet tal-kummerċ u tan-negozju	2 630
Trade unions u assoċjazzjonijiet professjonali	967
Organizzazzjonijiet mhux governattivi, pjattaformi u networks, u oħrajn simili	3 483
Gruppi ta' riflessjoni u istituzzjonijiet ta' riċerka	561
Istituzzjonijiet akkademiċi	315
Organizzazzjonijiet li jirrappreżentaw knejjes u komunitajiet reliġjużi	51
Assoċjazzjonijiet u networks tal-awtoritajiet pubbliċi	161
Entitajiet, uffiċċji jew networks stabbiliti minn pajjiżi terzi	2
Organizzazzjonijiet oħra, entitajiet pubbliċi jew imħallta	441

3. *Data geografika*

Ir-registrazzjoni fir-Registru ta' Trasparenza ma hijiex limitata għal rappreżentanti ta' gruppi ta' interess stabbiliti fl-UE, minkejja li l-akbar grupp ta' rappreżentanti ta' gruppi ta' interess iwettaq l-attività tiegħu minn stabbiliment fil-Belġju. Dan huwa x'aktarx minħabba li l-istituzzjonijiet tal-UE jinsabu fi Brussell. Madankollu, billi l-kamp ta' applikazzjoni tal-legiżlazzjoni u l-politika tal-UE jaffettwa wkoll lill-individwi u lin-negozji barra mill-UE u jista' jkollu impatt fuq il-kummerċ u r-relazzjonijiet esterni l-oħra lil hinn mill-fruntieri tas-27 Stat Membru, din il-firxa dinjija hija riflessa wkoll fir-Registru ta' Trasparenza.



4. Żjarat fis-sit web tar-Registru ta' Trasparenza

Fl-2022, is-sit web tar-Registru ta' Trasparenza rċieva żieda konsiderevoli fiż-żjarat, b'total ta' 431 345 żjara⁴⁰. Għall-finijiet ta' din il-harsa ġenerali statistika, "żjara" hija definita bħala viżitatur li jkun qed jaċċessa s-sit web għall-ewwel darba. Jekk l-istess viżitatur jibqa' fuq paġna waħda għal aktar minn 30 minuta wara l-aħħar paġna li jkun ra, din tgħodd bħala żjara ġdida. Bħala medja, dan jammonta għal madwar 36 000 żjara fix-xahar.

Madwar 71 % tal-viżitaturi tas-sit web użaw il-funzjoni tat-tiftix bl-Ingliż, filwaqt li ż-żjarat fil-paġna ewlenija saru l-aktar bl-Ingliż, segwiti f'ordni dixxendenti, mill-Franċiż, mill-Ġermaniż, mill-Ispanjol u mit-Taljan. Kważi 85 % taż-żjarat jiġu minn utenti fl-Ewropa, segwiti minn kważi 10 % taż-żjarat li joriġinaw mill-Amerka ta' Fuq. Fl-Ewropa, 25,5 % taż-żjarat fis-sit web oriġinaw mill-Belġju, segwiti minn dawk li oriġinaw mill-Ġermanja (11 %), minn Franza (9,5 %) u mir-Renju Unit (6,5 %).

Fl-2022, is-sett ta' *data* kkonsolidat tar-Registru ta' Trasparenza li trasfera lil data.europa.eu kien il-11-il sett ta' *data* l-aktar ikkonsultat fost aktar minn 1 500 000⁴¹ sett ta' *data* ppubblikati hemmhekk. Is-settijiet ta' *data* jippermettu lill-utenti jniżżlu (f'format xml jew Excel) il-lista ta' persuni akkreditati għall-aċċess għall-bini tal-Parlament Ewropew u l-lista ta' organizzazzjonijiet li jinsabu fir-Registru ta' Trasparenza li jmorru lura bosta snin.

⁴⁰ Dan jitqabbel ma' 326 700 żjara fl-2021.

⁴¹ Settijiet ta' *data* mill-istituzzjonijiet, mill-aġenziji u mill-korpi tal-UE, mill-Istati Membri u minn pajjiżi oħra, kif ukoll minn ċerti awtoritajiet lokali.

VI. Konkluzjonijiet

Is-sena 2022 uriet li kienet attiva hafna għar-Registru ta' Trasparenza. Is-sistema obbligatorja l-għdida wasslet għal żieda fl-użu tar-registru bħala għodda ta' informazzjoni u ta' referenza biex jiġu segwiti l-attivitajiet ta' rappreżentanza ta' gruppi ta' interess imwettqa fil-livell tal-UE. Dan jidher fiż-żieda fl-applikazzjonijiet għar-registrazzjoni u ż-żieda fl-għadd ta' żjarat fis-sit web tar-registru, anki jekk ir-rata ta' tkabbir tal-organizzazzjonijiet irregistrati u ta' entitajiet oħra naqset b'mod generali. Is-Segretarjat għalhekk kellu sena impenjattiva hafna f'termini ta' talbiet diretti għall-assistenza mill-helpdesk, attivitajiet ta' komunikazzjoni u ta' sensibilizzazzjoni, monitoraġġ tal-kwalità tad-*data* u investigazzjonijiet dwar ir-registranti.

Is-Segretarjat wettaq il-prijoritajiet annwali tar-registru, inkluż billi għalaq il-perjodu ta' tranżizzjoni għar-registranti, saħħaħ il-verifika tal-eligibbiltà tiegħu, żied l-assistenza tal-helpdesk u introduċa għadd ta' titjibiet għall-pjattaforma tal-IT flimkien mal-attivitajiet ta' kuljum tagħha, li huma dettaljati fir-rapport.

Bħala għodda pubblika, ir-Registru ta' Trasparenza għandu rwol importanti x'jaqdi fil-preservazzjoni tal-fiduċja pubblika u fit-tisħiħ tar-responsabbiltà, fil-politika usa' ta' trasparenza tal-istituzzjonijiet tal-UE, u fil-wiri tal-impenn komuni tal-istituzzjonijiet tal-UE għall-promozzjoni ta' rappreżentanza trasparenti u etika tal-interessi, li hija partikolarment importanti fil-kuntast attwali.